




IR-RANDAN FI TFULITI

Drawwiet li spiċċaw

F'nofs il-lejl tat-Tlieta, l-ahhar ġurnata tal-Karnival jibda r-Randan – erbghin jum ta' penitenza u sawm ghal kull min ghalaq tmintax-il sena. Dan kien ifisser li ma tistax tiekol laham matul ir-Randan kollu, u trid issum il-ġranet kollha tar-Randan, minbarra l-Hadd. Min ma jsumx kien jaghmel dnub mejjet, li jfisser infern ghal min jitlef hajtu qabel ikun qerr.

Il-maġġoranza tal-Maltin kienet tosserva dan l-obbligu, tant li l-hwienet tal-laham kienu jaghlu, u jifthu biss is-Sibt. Izda wara l-ahhar gwerra s-sawm kien obbligu biss l-Erbgħa u l-Ġimgha, u wara l-Konċliju Vatikan II sar biss l-ewwel ġurnata tar-Randan, imsejha l-Erbgħa ta' l-Irmied jew Ras ir-Randan, meta fil-knejjes tagħna ssir iċ-ċerimonja tat-tqeghid ta' l-irmied bhala sinjal ta' penitenza. Ġurnata ohra li għad hemm dan l-obbligu hija l-Ġimgha l-Kbira.



Il-Liturgija tar-Randan

Għalkemm il-Knisja naqqset hafna s-sawm fir-Randan, xorta wahda daż-żmien huwa żmien ta' penitenza. Is-saċerdot iqaddes bil-kulur vjola, jitnehhew il-fjuri minn fuq l-artal u jitqiegħed Kurċifiss akbar minn tas-soltu biex iġegħelna nahsbu aktar fil-Passjoni u l-Mewt ta' Ġesù. F'Bormla qabel il-gwerra kien jitqiegħed il-kurċifiss famuż ta' l-avorju, xogħol tassew artistiku u antik. Floku issa qiegħed jitpoġġa l-kurċifiss kbir magħmul mill-artist Bormliż, Ġużeppi Caruana "Ta' Marċiol". L-ebda żwieġ ma kien jista' jsir fir-Randan.

Fil-ġimghat kollha tar-Randan fil-parroċċi ta' Malta, kienet issir priedka dwar il-Passjoni ta' Kristu u jitkanta s-Salm 'Miserere'. Anzi f'diversi parroċċa bħaż-Żejtun, il-Belt (Ta' Ġiezu) u f'Hal Qormi kull ġimgha tar-Randan kienu johorġu vara tal-Ġimgha l-Kbira fil-knisja: l-ewwel ġimgha 'Gesù fl-Ort', it-tieni ġimgha 'Il-Kolonna' (il-Marbut), it-tielet ġimgha 'Il-Porpra' (Ecce Homo), ir-raba' ġimgha 'Ir-Redentur', il-hames ġimgha 'Il-Vara l-Kbira' u fl-ahhar ġimgha kienet issir il-Festa tad-Duluri. F'Bormla l-vari kienu johorġu fl-Oratorju fejn kienet issir funzjoni żgħira bil-priedka. Fil-Belt, fil-knisja ta' Ġiezu, kull ġimgha kienet issir purċissjoni b'vara differenti. It-Teatru Rjal kien jagħlaq u l-ebda opra ma kienet issir fir-Randan.



Hadd in-Nies

Fl-ewwel Hadd tar-Randan f'Haż-Żabbar isir dak li jghidulu "Hadd in-Nies" meta hafna Maltin, l-aktar dawk li fil-Karnival libsu ta' maskarati kienu jmorru Haż-Żabbar biex suppost jaghmlu penitenza biex ipattu ghan-nuqqasijiet taghhom. Imma ta' spiss kien jiġri li flok penitenza jsir karnival fejn kulhadd jixxala, jiekol u jixrob. Kellu jkun il-Kappillan Luigi Catania li biddel id-drawwa xejn nisranija, u beda jorganizza pellegrinaġġ fejn kienu u ghadhom jiehu sehem l-għaqdiet kollha tal-parroċċa. Fi żmien il-Kappillan Joseph Zarb, għal diversi snin kienu jiġu organizzati karrijiet b'tema storiku fuq il-Madonna tal-Grazzja u Haż-Żabbar.

Il-pellegrinaġġ għadu jsir sa llum, meta kull sena jiehu sehem l-Arċisqof ta' Malta.

Il-Festa tad-Duluri

Nahseb li l-aktar festa devota tal-Madonna f'Malta hija l-festa tad-Duluri li ssir fl-ahhar Ġimgha tar-Randan qabel il-Ġimgha l-Kbira. Qabel il-gwerra kienet issir purċissjoni fil-Belt u l-Birgu biss, iżda llum il-purċissjoni tad-Duluri hija aktar popolari fostna u ssir kważi fil-parroċċi kollha, fejn kullimkien jattendu hafna nies. Il-postijiet ta' *entertainment* kienu u ghadhom jagħalqu u fil-fabbriki u fil-hwienet tax-xogħol, bhat-Tarzna, issir quddiesa għall-haddiema fejn l-attenzenza tkun numeruża hafna.

F'Bormla l-festa tad-Duluri kienet issir fl-Oratorju bis-solennità kollha. Sitt'ijiem qabel il-festa kienet issir is-Settena meta kienu jsiru priedki dwar is-Seba' Duluri tal-Madonna u nhar il-festa filghodu kienet issir quddiesa kantata bil-paneġierku u filghaxija kienet tiġi ċelebrata ċerimonja tant sabiha tal-'Via Matris', fejn kienu jsiru seba' priedki dwar is-Seba' Duluri tal-Madonna bl-intervalli b'kant. Qabel il-gwerra kien imexxi l-mużika u l-kant is-Sur Ġann Feliċ Vassallo. L-Oratorju kien ikun fgat bin-nies u l-predikatur kien ikun gala bil-firjolut. Daż-żmien il-festa tad-Duluri qieghda ssir fil-knisja fejn issir quddiesa kantata bl-omelija, wara ssir purċissjoni bl-istatwa tad-Duluri.

Qabel il-gwerra hafna Maltin kienu jaghmlu sawma speċjali hekk imsejha "Ta' Seba' Bukkuni", meta kienu jdur bi bieb bieb jittallbu xi haġa ta' l-ikel.

L-Eżerċizzi Spiritwali

Fir-Randan kienu jsiru u ghadhom isiru dawk li nghidulhom l-Eżerċizzi Spiritwali, meta jsiru priedki dwar it-tagħlim tal-Knisja. Dawn il-priedki ma kinux isiru fuq il-pulptu, iżda fuq palk b'kurċifiss kbir li kien jintrama fil-kursija tal-knisja. Il-predikatur bla *loud speaker* kien jgħajjat hafna biex jinstema' aktar.



Qabel il-gwerra kienu jsiru biss żewġ korsijiet ta' Eżerċizzi, wiehed ghan-nisa wara nofs in-nhar u iehor ghall-irġiel filghaxija: żewġ priedki kuljum wahda tissejjah "Istruzzjoni" u l-ohra "Meditazzjoni"; jibdew il-Hadd u jispiċċaw il-Hadd ta' wara. Il-Maltin kienu jiehdu dawn l-eżerċizzi bl-akbar serjetà. Il-knisja kienet tkun fgata bin-nies, kemm f'tan-nisa, kif ukoll f'ta' l-irġiel. Ghalkemm ma kienx hemm obbligu gravi biex tisma' dawn il-priedki, hafna kienu jahsbu li jekk ma tismaghomx trid tmur tqerr. Fil-hin ta' dawn il-priedki l-każini u l-hwienet tax-xorb kienu jaghalqu. Interessanti li bejn priedka u ohra kien jitkanta s-Salm 'Miserere'. Dan il-kant kien iservi ta' intervall, meta l-irġiel johorġu fuq iz-zuntier ipejpu sigarett, waqt li ohrajn kienu jieklu l-karamelli li jkunu xtraw qabel minn hdejn il-bieb tal-knisja.

Is-sex education qabel il-gwerra hadd ma kien isemmiha. Ghalhekk meta l-predikatur kien ikun ser jitkellem fuq iż-żwieġ, il-ġurnata ta' qabel f'ta' l-irġiel kien javża lill-guvintur, u lix-xebbet f'tan-nisa, biex l-ghada ma jattendux ghall-priedki. Illum jekk ma tismax il-Konferenzi ta' Kana, l-Arċipriet ma jkunx jista' jżewġek. Kienet dinja ohra!

Il-Festa tal-Via Sagra

F'wiehed mill-Hdud tar-Randan kienet issir il-Festa tal-Via Sagra meta kienu jsiru 14-il priedka. Il-predikatur kien ikun saċerdot maghruf ghall-gherf tiegħu u jrid ikollu vuċi tajba, ghax il-loud speaker kien għadu ma wasalx Malta. Bejn priedka u ohra kien isir intervall b'mużika, li qabel il-gwerra f'Bormla, kien imexxi s-Surmast Pace ("Ta Babusu") u wara l-gwerra kien jiehu hsieb is-Surmast Lorenzo Galea mill-Birgu.

Din il-festa kienet ukoll għal qalb in-nies, ghax hafna kienu jmorru l-knisja biex jisimghu l-mużika sagra u funebri li kienet tindaqq bejn priedka u ohra. Niftakru li dak iż-żmien ma kienx hawn la televiżjoni, la C.D's, eċċ. Kull min kien irid jisma' xi mużika sabiha kien irid imur il-knisja. Mur għid liż-zghażaġh ta' llum li biex tisma' biċċa mużika jrid ikollok tisma' 14-il priedka, wahda wara l-ohra! Affarijiet li llum ma jitwemmnux! Kienu żminijiet ohra!

Hadd il-Palm

Fl-ahhar Hadd tar-Randan kienet u ghadha ssir iċ-Ċerimonja tat-Tberik tal-Palm. Illum hija ferm differenti minn ta' qabel il-gwerra ghax tbiddlet hafna. Qabel il-Konċilju Vatikan II kienu jgħattu l-kwadri u l-Istatwi kollha b'ċarruta vjola. Fil-funzjoni ta' Hadd il-Palm kienet issir purċissjoni madwar iz-zuntier, u meta tasal quddiem il-bieb tal-knisja, parti mill-purċissjoni tidhol ġewwa l-knisja,



jinghalaq il-bieb u l-parti l-ohra tibqa' barra fuq iz-zuntier ikantaw innijiet sagri; kulhadd f'idejh ikollu l-palm u weraq taż-żebbuġ. Meta ċ-ċelebrant ihabbat tliet darbiet fuq il-bieb il-purċissjoni tidhol kollha biex titqaddes il-quddiesa konventwali bil-kant tal-Passju.

Illum din il-funzjoni hadet forma ohra aktar solenni. Il-purċissjoni ssir iktar fit-tul fejn jieħdu sehem il-boy scouts u l-għaqdiet reliġjużi. F'hafna parroċi tiehu sehem ukoll il-banda u jsir *pageant* b'Ġesù fuq hmara, biex ifakkar id-dhul ta' Kristu f'Ġerusalemm.

Kienet drawwa sabiha li nhar Hadd il-Palm, l-irġiel jilbsu lbies gala kulur skur. Kienu wkoll jaghmlu slaleb bil-palm, u bil-weraq taż-żebbuġ biex jehmżuhom mal-pavru tal-ġlekk.

Huwa veru li hafna drawwiet spiċċaw, imma xorta wahda r-Randan għadu żmien ta' penitenza, fejn in-nisrani tassew, għandu jersaq aktar lejn il-knisja, aktar lejn Ġesù u lejn is-Sagrament. Huwa żmien ta' *check up* spiritwali.

Kan. Jos. Bonello
Direttur Spiritwali



Domestic Appliances Centres

Gavino Gulia Square, Cospicua CSP 02

Tel/Fax: 664286

Dun Karm Street, Iklin – Lija BZN 11

Tel: 418812 Fax: 418813

Service Department • Tel: 418814/418815